

૩૦) દેવુ ચૂકવવા માટે અલ્લાહ તઆલા સમક્ષ માગવાની દુઆ

બિસ્મિલ્લાહિર રહમાનિર રહીમ

યા અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને એવા દેવાથી મુક્તિ આપ જેનાથી મારી આબરૂ પર કલંક લાગે, જેનાથી મારું મન વ્યાકુળ અને ચિંતાગ્રસ્ત રહેતું હોય અને જેની ચિંતા અને ઉપાય કરવામાં જ મારો બધો સમય વ્યતીત થતો હોય.

અય મારા પાલનહાર ! હું તારી પાસે આશરો માગું છું દેવાની ચિંતા અને ભય સામે, અને તેનાથી થતા ઝઘડાઓ સામે, અને તેના લીધે અનિદ્રા થવા સામે. તું મોહંમદ (સ.) અને તેમના વંશજો પર રહેમત વરસાવજે અને મને તેનાથી રક્ષણ આપજે.

પરવરદિગાર ! હું જિંદગીમાં તેનાથી ઉદ્ભવતા અપમાન અને મૃત્યુ પછી તેનાથી ઉત્પન્ન થનાર આપત્તિથી તારું રક્ષણ માગું છું. તું મોહંમદ (સ.) અને તેમના વંશજો પર રહેમત વરસાવજે અને મને ધન દોલતની વિપુલતા તેમજ સતત રોજગારી દ્વારા તેનાથી મુક્તિ આપજે.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને મને ઉડાઉપણા અને ખર્ચના વધારાથી રોકી લેજે અને મધ્યમમાર્ગ દ્વારા મને સંતુલનમાં રાખજે અને મારા માટે હલાલ રસ્તે રોજગારીની વ્યવસ્થા કરજે અને મારા ધનનો ઉપયોગ સારાં કાર્યોમાં કરજે અને એવા ધનને મારાથી દૂર રાખજે કે જે મારામાં ધમંડ અને અહંકાર પેદા કરે અથવા મને અત્યાચારના માર્ગે લઈ જાય અથવા તેનું પરિણામ અનીતિ અને પાપાચારમાં આવવાનું હોય.

અય અલ્લાહ ! સંતોની સોબતને મારી નજરમાં મનપસંદ બનાવી દે અને સંતોષ

વધારનાર ધીરજ સાથે તેમનો સહવાસ ધારણ કરવામાં મારી સહાયતા કરજે. આ નાશવંત દુનિયાના ધનમાંથી જે તે મારા પાસે આવતું રોકી દીધું છે તેને મારા માટે બાકી રહેનારા ભંડારોમાં સંગ્રહ કરી દે. અને તે ધન-દોલતમાંથી જે તે આપ્યું છે અને તેના સરસામાનમાંથી જે પરસ્પર પહોંચાડ્યું છે તેને તારી રહેમતની છત્રછાયા સુધી પહોંચવા માટે સફરનું ભાથુ, સમીપતા પ્રાપ્ત કરવાનું માધ્યમ અને જન્નત સુધી પહોંચવાનું સાધન બનાવી દેજે, એટલા માટે કે તું મહાન કૃપાનો સ્વામી, દાનેશ્વરી અને કૃપાળુ છે. ★